

ಸೊಮ್ಯಾಚ್ಯಾ ಕಷ್ಟಾಂಚೊ ಆಯ್ತಾರ್ (ತಾಳಿಯಾಂಚೊ ಆಯ್ತಾರ್)

02, ಎಪ್ರಿಲ್ 2023

ಮೊಗಾಚ್ಯಾಂನೊ, ಆಮಿ ಆಜ್ ಸೊಮ್ಯಾಚ್ಯಾ ಕಷ್ಟಾಂಚೊ ಆಯ್ತಾರ್ ವಾ ತಾಳಿಯಾಂಚೊ ಆಯ್ತಾರ್ ಆಚರಣ್ ಕರ್ತಾಂವ್. ಜೆಜುನ್ ಕಷ್ಟ್ ಸೊಸ್ಚೆ ಆದಿಂ ಜೆರುಸಾಲೆಮ್ ಶಹರಾಕ್ ಕೆಲ್ಲೊ ವ್ಹಡ್ ಜಯ್ತಾಚೊ ಪ್ರವೇಶ್ ನಿಯಾಳ್ತಾಂವ್ ಆನಿ ತೆಂ ಘಡಿತ್ ಪರತ್ ಜಿವಾನ್ ಭರ್ತಾಂವ್. ಕಷ್ಟಾಂಚ್ಯಾ ಸೆವಕಾಕ್ ಸಾಂಗಾತ್ ದಿವ್ಯಾಂ ಮ್ಹಳ್ಳೊ ವಿಷಯ್ ಆಯ್ಚಿ ದೇವ್‌ಸ್ತುತಿ ಆಟಾಪ್ತಾ. ಜೆಜುಕ್ ಮೆಳ್‌ಲ್ಲೊ ಸ್ವಾಗತ್ ಆನಿ ನಿರಾಕರ್ಣಿ ಹೆಂ ಆಜ್ ಎಕಾಚ್ ದಿಸಾ ಎಕಾಚ್ ಪಡ್ವಾರ್ ಪಳಯ್ತಾಂವ್. ತಾಚೆ ಜಿಣಿಯೆಚೆಂ ಸ್ವಾಗತಾಚೆಂ ಘಡಿತ್ ಇಗರ್ಜೆ ಭಾಯ್ರ್ ಆಮಿ ಆಚರ್ಸಿಲೆಂ. ತಾಚೆಂ ದುಖಾಚೆಂ ಘಡಿತ್ ಜೆರುಸಾಲೆಮಾಚ್ಯಾ ದೆವಾಳಾಚೆಂ ಸಂಕೇತ್ ಜಾವ್ನಾಸ್ಚ್ಯಾ ಇಗರ್ಜೆ ಭಿತರ್ ಆಮಿ ನಿಯಾಳ್ತಾಂವ್. ಹ್ಯಾ ಸಗ್ಳ್ಯಾ ಭಾಗೆವಂತ್ ಹಫ್ತಾಂತ್ ಏಕ್ ಪುಣಿ ದಯಾಳಾಯೆಚಿ ಪವಿತ್ರ್ ಕರ್ಣಿ ಕರ್ನ್ ತಾಕಾ ಬುಜವಣ್ ದಿವ್ಯಾಂ ಆನಿ ಆಮ್ಚೆ ಸೊಡ್ವಣ್ ಖಾತಿರ್ ವಾವುರ್ಯಾಂ.

## ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್ : ಮೊಗಾಳ್ ಭಾವಾಭಯ್ಲಿಂನೊಂ, ಆಮ್ಚ್ಯಾ ಸೊಡ್ವಣೆಚೆಂ ಮಿಸಾಂವ್ ಆಜ್ ವಿಶೇಸ್ ಧರಾನ್ ಆರಂಬ್ ಕೆಲ್ಲ್ಯಾ ಜೆಜು ಮುಖಾಂತ್ ಆಮ್ಚಿಂ ಮಾಗ್ಣಿಂ ಬಾಪಾಕ್ ಭೆಟವ್ಯಾಂ.

1. ಬಾಪಾ, ಆಮ್ಚ್ಯಾ ಭಾಗೆವಂತ್ ಬಾಪಾ ಫ್ರಾನ್ಸಿಸಾಕ್ ತುಜೊ ಆಧಾರ್ ದಿ. ಹ್ಯಾ ಸಂಸಾರಿ ಪವಿತ್ರ ಸಭೆಚೆಂ ಸುಂಕಾಣ್ ಹಾತಿಂ ಧರ್ನ್ ತಿ ಚಲವ್ನ್ ವ್ಹರ್ಚ್ಯಾ ತಾಕಾ ತುಜೆ ವಿಶೇಸ್ ಸಕ್ತೆನ್ ಭರ್. ಪವಿತ್ರ ಸಭೆಕ್ ಮಾರ್ಗದರ್ಶನ್ ಆನಿ ಬರಿ ದೇಖ್ ದಿಂವ್ಚ್ಯಾ ತಾಕಾ ಸರ್ವ್ ವಾಯ್ಬಾಂತ್ಲೆಂ ರಾಕುನ್ ವ್ಹರ್, ತಾಕಾ ತೃಪ್ತಿ ಆನಿ ಸಮಾಧಾನ್ ದಿ, ತಾಚ್ಯಾ ವಾವ್ರಾಕ್ ಪ್ರತಿಫಳ್ ದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಜಕೀಯ್ ಫುಡಾರ್ಯಾಂಕ್ ತಾಂಚೆ ಜವಾಬ್ದಾರೆಂತ್ ತುಜೆಂ ಮಾರ್ಗದರ್ಶನ್ ದಿ. ತಾಣಿಂ ಲೊಕಾಚ್ಯಾ ಬರೆಪಣಾಕ್ ಮಾಂಡುನ್ ಹಾಡ್ಚ್ಯಾ ಸರ್ವ್ ಯೋಜನಾನಿಂ ಸರ್ವ್ ವರ್ಗಾಚ್ಯಾ ಲೊಕಾಕ್ ಬರೆಪಣ್ ಲಾಬುನ್ ತುಜಿ ನೀತ್ ಆನಿ ಸಮಾನತಾ ಸರ್ವಾಂಕ್ ಲಾಬಾಶೆಂ ಕರ್ ಮ್ಹಣ್ ಮಾಗ್ತಾಂವ್.

3. ದುರ್ಬಲ್ಯಾಂಕ್ ಆನಿ ಅಸ್ಕತ್ಯಾಂಕ್ ಪ್ರಭಾವಿ ಮನ್ಶಾಂಚ್ಯಾ ಶೋಷಣಾ ಥಾವ್ನ್ ರಾಕ್. ಅನಿತಿಕ್ ಆನಿ ಅನ್ಯಾಯಾಕ್ ಬಲಿ ಜಾಲ್ಲ್ಯಾಂಕ್ ನೀತ್ ಲಾಬಯ್. ಪ್ರಾಕೃತಿಕ್ ಅನ್ವಾರಾಂತ್ಲೆಂ, ಮಾರೆಕಾರ್ ಪಿಡೆಂತ್ಲೆಂ ಆನಿ ಸಂಕಷ್ಟಾಂತ್ಲೆಂ ನಿವಾರ್ ಮ್ಹಣ್ ಮಾಗ್ತಾಂವ್.

4. ಪ್ರಾಯ್ವಂತ್ ಆನಿ ಪಿಡೆಸ್ತಾಂಕ್ ವಿಶೇಸ್ ಕುರ್ಪೆ ದೆಣ್ಯಾನಿಂ ಭರ್. ಆಪ್ಲ್ಯಾ ಕಷ್ಟಾಂಕ್ ತುಜ್ಯಾ ಪುತಾ ಜೆಜುಚ್ಯಾ ಪಾಶಾಂವಾ ಥಾವ್ನ್ ಬಳ್ ಲಾಬುಂದಿ. ಉತರ್ ಪ್ರಾಯ್ ಮಿಶೆನ್ ಸ್ವೀಕಾರ್ ಕರುಂಕ್ ಆನಿ ತೃಪ್ತೆನ್ ಆನಿ ಸಂತೊಸಾನ್ ಜಿಯೆಂವ್ಕ್ ತಾಂಕಾಂ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

5. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲಲ್ಯಾ ಆಮಿ ಸರ್ವಾಂನಿ ಆಮ್ಚ್ಯಾ ಜಿವಿತಾಂತ್ ಆಮ್ಚೆ ಸೊಡ್ವಣೆ ಖಾತಿರ್ ಸದಾಂಚ್ ಎಕ್ವಟಿತ್ ಧರಾನ್ ವಾವ್ರುಂಕ್ ಆಮ್ಕಾಂ ಶಿಕಯ್. ತುಜ್ಯಾ ಪುತಾನ್ ಆಪ್ಲ್ಯಾ ರಗ್ತಾಚೆಂ ಮೋಲ್ ದಿವ್ನ್ ಆಮ್ಕಾಂ ಜೊಡುನ್ ಘೆತ್ಲಿ ಸೊಡ್ವಣ್ ಕೆದಿಂಕ್ಚ್ ಆಮಿ ಹೊಗ್ಡಾಯ್ಶೆಂ ಆಮ್ಕಾಂ ರಾಕ್ ಮ್ಹಣ್ ಮಾಗ್ತಾಂವ್.